

Əqidəyə sədaqət

Azərbaycanın əsrlərin süzgəcindən keçmiş milli dəyərlərini yaşadan, kiçik dövlət sayılan ailənin və bütövlükdə cəmiyyətin ən böyük mənəvi dayacağı onlardır. Səbirlə, dözümlü, müdrik qadınlarımız...

Tarixən belə olub. Azərbaycan qadınları yalnız fədakar ana və vəfalı ömür-gün yoldaşı kimi deyil, yeri gələndə atalarına, qardaşlarına, həyat yoldaşlarına silahdaş olmağı bacır, igidlikləri, şücaətləri ilə onlardan geri qalmayıblar. Dövlətinə uyğun olaraq at çapıb, ox atıb, qılınc tutublar. Zaman dəyişdikcə, yeni silahlar çıxdıqca onlardan da məharətlə istifadə etməyi öyrəniblər. Atalarımız gücü, əzmi ilə yenilməz olan belə qadınlarımıza baxıb fəxrli "Aslanın erkəyi, dişisi olmaz" deyiblər.

Ağıllı olduqları qədər bacarıqlı, istedadlıdılar. Əsrlərə üz tutaq. Yalnız məmləkətimizdə deyil, uzaq-uzaq ölkələrdə də tanınmış, müdrikliyi, qəhrəmanlığı, ədaləti ilə nümunə olmuş hökmdar, siyasətçi, şair, rəssam... Azərbaycan qadınlarının adlarını bu gün də ehtiramla anırıq.

Bəzən cəmiyyət onların gücünü, istedadını düzgün qiymətləndirə bilməyib. Yersiz qadağalarla, yanlış münasibətlərlə onların inkişafına mane olmağa çalışıb. Ancaq mübariz Azərbaycan qadınları daim zamanın fəvqində dayanmağı bacarıblar. Odur ki, Şərqdə bir çox birincilik - ilk diplomat qadın, ilk bəstəkar, ilk aktrisa və daha neçə-neçə ilkələr Azərbaycan qadınlarının adlarına yazılıb.

İllər ötdükcə Azərbaycan qadınları ziyalı, maarifçi, sənətkar kimi formalaşaraq xalqın taleyində mühüm rol oynayıblar. Təhsildə, elmdə, siyasətdə, mədəniyyətdə və ictimai həyatda fəal mövqeyi ilə seçilib, ölkənin inkişaf yolunda mühüm söz sahibinə çevriliblər. Haqqında söhbət açacağımız Elmira Məmməd qızı Qasımova kimi...

Azərbaycanın ictimai-siyasi xadimi Elmira Qasımova 1951-ci il fevralın 9-da İmişli rayonunun Yalavac qəsəbəsində dünyaya gəlib. Kiçik yaşlarından arzularını məqsədə çevirməyi bacarıb. Orta təhsilini başa vurduqdan

sonra ali təhsil almaq bir çox gənc kimi onun da ən böyük istəyi olub. Ancaq Elmira Qasımovanın fikri, niyyəti yalnız ali məktəbdə oxuyaraq diplom almaq, təhsil aldığı ixtisas üzrə çalışmaq deyildi. Pedaqoji və siyasət sahəsində bilik və bacarıqlarını artırmağı qarşısına məqsəd qoyub. Odur ki, Azərbaycan Dövlət Pedaqoji Universitetində dil və ədəbiyyat üzrə, daha sonra isə Azərbaycan Respublikasının Prezidenti yanında Dövlət İdarəçilik Akademiyasında politologiya üzrə ali təhsil alıb.

Öz üzərində böyük sözə çalışıb. Geniş savada, dünyagörüşünə malik olmaq üçün daim öyrənib.

Elmira xanım həmçinin rus dilini yaxşı bilir. Bu da onun siyasi və beynəlxalq əlaqələr sahəsində fəaliyyətini asanlaşdırıb.

Azərbaycanın müstəqillik tarixində elə şəxsiyyətlər var ki, onların fəaliyyəti yalnız tutduqları vəzifə ilə deyil, həm də təmsil etdikləri dövrün məsuliyyəti və çətinliyi ilə ölçülür. Elmira Qasımova məhz belə ictimai-siyasi xadimlərdəndir. O, dövlətçilik ənənələrinin yenidən qurulduğu, parlament mədəniyyətinin formalaşdığı mürəkkəb dövrdə Milli Məclisdə təmsil olunan qadın deputatlardan biri kimi yadda qalıb.

Yaşının ən gənc çağlarında gənclərə nümunə olaraq çıxmışdı həyat yoluna. Elmira Qasımova əməyi, zəhməti ilə İmişli rayon gənclərinin nümunəsinə çevrilib və rayon rəhbərliyində yüksək vəzifələrə təyin olunub.

Ölkənin ən çətin dövrlərində gecə-gündüz yorulmadan qonşu rayonlardan pənah gətirən məcburi köçkünlərin yerləşdirilməsi, onların sosial rifahının yaxşılaşdırılması və bir çox məsələnin operativ həlli üçün dayanmadan çalışıb.

Bu, uzunmüddətli və əzmkar fəaliyyətin nəticəsində 1995-ci ildə Elmira Qasımova 68 sayılı İmişli seçki dairəsindən bitərəf



namizəd kimi qeydə alınıb. 1995-ci il noyabrın 26-da Azərbaycan Respublikasının Milli Məclisinin birinci çağırış deputatı seçilib. 2000-ci il noyabrın 12-dək parlamentdə fəaliyyət göstərmiş.

Xalqın səsini çatdırmaq, seçicilərin problemlərini gündəmə gətirmək üçün siyasi arenanın mərkəzində dayanmağı bacaran Elmira Qasımova deputatlıq fəaliyyəti dövründə bir sıra qanun layihələrinin hazırlanması və müzakirəsində yaxından iştirak edib. O, bu illər ərzində əlil gənclərə, erkən yaşlarında məhbus həyatı yaşamış gənclərə, kimsəsiz gənclərin ailə qurmasına dəstək göstərən, seçicilərin sosial problemlərinin həllində fəal rol oynayıb.

O, Milli Məclisdə Sosial siyasət daimi komissiyasının üzvü kimi çalışıb. Həmçinin Azərbaycan-Avstriya parlamentlərarası əlaqələr üzrə İşçi qrupunun üzvü olub.

Elmira xanım parlamentdə sosial siyasət sahəsinin inkişafı, vətəndaşların sosial hüquqlarının qorunması və beynəlxalq əməkdaşlığın genişləndirilməsi kimi məsələlərə xüsusi diqqət yetirib və bu istiqamətlərdə ardıcıl fəaliyyət göstərmiş. Deputat kimi fəaliyyəti onun cəmiyyətin sosial problemlərinə həssas yanaşmasını və qanunvericilik prosesinə verdiyi töhfələri aydın şəkildə nümayiş etdirir.

Elmira Qasımovanın parlamentdə xüsusi fəaliyyəti, xüsusilə sosial siyasət və beynəlxalq əlaqələr üzrə aparılan işlərdə iştirakı milli qanunvericiliyin formalaşmasında faydalı olub. Onun fəaliyyəti qadınların ictimai-siyasi sahədə iştirakının ge-

nişləndirilməsi, sosial problemlərin qanunvericilik müstəvisində əks olunması və beynəlxalq əməkdaşlığın inkişaf etdirilməsi istiqamətində diqqətlə yanaşıb.

E.Qasımova Azərbaycanın ictimai-siyasi həyatında əhəmiyyətli rol oynamış sabiq deputatlardandır. Onun parlamentar fəaliyyəti, sosial və beynəlxalq ödəməli təşəbbüsləri ölkədə demokratik institutların möhkəmlənməsi və qadınların siyasi iştirakının gücləndirilməsi baxımından da əhəmiyyət daşıyır.

Elmira xanımın bu gün 75 yaşı tamam olur. Ömrünün 40 ilini Azərbaycan xalqına və dövlətinə sədaqətlə həsr etmiş sabiq deputat öz mövqeyi və fəaliyyəti ilə ölkənin ən sadıq siyasətçi qadınlarından biridir. Heydər Əliyev siyasi məktəbindən bəhrələnən Elmira Qasımova Ümummilli Liderin hər iki hakimiyyəti dövründə onun ideyalarına sədaqətlə bağlı olub.

İnsan öz əqidəsinə sədaqəti ilə ucalır. Elmira xanım məhz bu keyfiyyəti ilə həm imişlililər, həm də geniş ictimaiyyət arasında böyük hörmət qazanıb. Yaşının bu çağında belə rayon və respublika səviyyəli tədbirlərdə fəal iştirak edir, zəngin təcrübə və biliklərini gənclərlə bölüşür.

Ömrünü doğma Azərbaycana olan müqəddəs sevgisinə həsr edən Elmira Qasımova həm də anadır. Cəmiyyət üçün nümunəlik övlad böyüdü. Onun övladlarından ikisi hüquqşünas, biri həkimdir. O, övladlarına, nəvələrinə nümunə və ümumilikdə gələcək nəsillərə layiqli insan nümunəsi, xanım, ana və nəhayət, tarixdə iz qoymuş siyasətçi qadınlardan biri olmağı bacarıb.

Elmira Qasımovanın vətənə, dövlətə, millətə olan sonsuz sevgisinin uzun illər davam etməsini, nəsillərə ötürülməsini arzu edirik.

Günəl HÜSEYNOVA,
Azərbaycan Yaradıcılıq
Fondu Qarabağ filialının sədr
müavini, Azərbaycan Dövlət
Pedaqoji Kollecinin müəllimi